

## លទ្ធកម្មនៃកម្មសិទ្ធិ

### ១. សេចក្តីផ្តើម

រដ្ឋធម្មនុញ្ញនៃព្រះរាជាណាចក្រកម្ពុជា១៩៩៣ និងច្បាប់ភូមិបាល២០០១ បានទទួលស្គាល់ ធានា និងការពារសិទ្ធិជាម្ចាស់កម្មសិទ្ធិលើដីធ្លីសម្រាប់ប្រជាពលរដ្ឋដែលមានសញ្ជាតិជាខ្មែរ។ ទាំង រដ្ឋធម្មនុញ្ញកម្ពុជានិងច្បាប់ភូមិបាលមិនអនុញ្ញាតឲ្យជនបរទេសមានសិទ្ធិជាភោគី និងជាកម្មសិទ្ធិករ លើដីធ្លីនៅកម្ពុជាទេ។ ភោគី កម្មសិទ្ធិករ និងមន្ត្រីរដ្ឋាភិបាលដែលធ្វើលទ្ធកម្មនៃកម្មសិទ្ធិឲ្យទៅជន បរទេសនឹងទទួលការផ្តន្ទាទោស។

លទ្ធកម្មនៃកម្មសិទ្ធិគឺជាដំណើរការផ្ទេរភោគៈស្របច្បាប់របស់បុគ្គលឯកជនទៅបុគ្គលឯកជន ដទៃ តាមរយៈការលក់ ការដូរ ការធ្វើអំណោយ ឬការធ្វើសន្តតិកម្ម<sup>១</sup>។ ទោះជាយ៉ាងណាក៏ដោយ រាល់លទ្ធកម្មនៃកម្មសិទ្ធិនេះត្រូវតែអនុវត្តតាមបញ្ញត្តិនៃច្បាប់។

ដើម្បីឈានដល់ការធ្វើលទ្ធកម្មនៃកម្មសិទ្ធិ បុគ្គលឯកជនត្រូវតែមានភោគៈស្របច្បាប់។ តើ ភោគៈជាអ្វី? តើយើងផ្ទេរភោគៈ និងធ្វើលទ្ធកម្មនៃកម្មសិទ្ធិបានដោយរបៀបណា?

### ២. តើភោគៈជាអ្វី?

**ភោគៈ**គឺសិទ្ធិរបស់ជនម្នាក់ៗ លើទ្រព្យណាមួយជាបណ្តោះអាសន្ន មិនទាន់ស៊ប់ជារបស់ ខ្លួនមែនទែនទេ។ **ភោគៈ** ជាពាក្យផ្ទុយនឹង**កម្មសិទ្ធិ** ត្រង់ថាភោគៈជាសិទ្ធិកាន់កាប់ឬសិទ្ធិជាម្ចាស់ បណ្តោះអាសន្ន ចំណែកឯកម្មសិទ្ធិជាសិទ្ធិពេញបរិបូណ៌របស់ជនម្នាក់លើទ្រព្យណាមួយ។ ឧទាហរណ៍ ដីមានប្លង់សុរិយោដីជា**ដីកម្មសិទ្ធិ** និងដីមិនទាន់មានប្លង់សុរិយោដីគឺជា**ដីភោគៈ**<sup>២</sup>។

ជនម្នាក់អាចទទួលបាន **កម្មសិទ្ធិ** លុះត្រាតែបានកាន់កាប់ដីត្រឹមត្រូវតាមច្បាប់<sup>៤</sup>។ ដី ផ្ទះ សម្បែងដែលកាន់កាប់មុនថ្ងៃទី ៣០ ខែសីហា ឆ្នាំ២០០១<sup>៥</sup> ដែលជាកាលបរិច្ឆេទនៃច្បាប់ភូមិបាលថ្មី ចូលជាធរមាននិងក្រោយឆ្នាំ១៩៧៩ ឬដីផ្ទះសម្បែងដែលបានអាស្រ័យផលដោយសន្តិវិធីដោយពុំ មានជំទាស់ពី ៥ ឆ្នាំយ៉ាងតិចគឺជាភោគៈត្រឹមត្រូវតាមច្បាប់និងអាចនាំឲ្យបាន **កម្មសិទ្ធិ**<sup>៦</sup>។

### ៣. លទ្ធកម្មនៃកម្មសិទ្ធិតាមរយៈភោគៈ

**លទ្ធកម្ម** ជាដំណើរការបានក្លាយជាភោគី (អ្នកកាន់កាប់) ឬកម្មសិទ្ធិករ (ម្ចាស់កម្មសិទ្ធិ) លើ អចលនវត្ថុដូចជាដីធ្លី និងវត្ថុតាំងភ្ជាប់លើដីដទៃទៀតមានជាអាទិ៍ផ្ទះសម្បែង និងគ្រឿងតុបតែង

<sup>1</sup> សន្តតិកម្មមានន័យថាការបន្តមរតក ឬការផ្ទេរកម្មសិទ្ធិអចលនវត្ថុទៅអ្នកស្នងមរតក  
<sup>2</sup> ដំណើរទទួលបានសិទ្ធិជាភោគីលើដីធ្លីមួយ តាមរយៈការងាររបស់ខ្លួន ឬការទិញ ដូរ ឬផ្ទេរមរតក  
<sup>3</sup> ដីភោគៈជាដីកាន់កាប់បណ្តោះអាសន្នរបស់ជនម្នាក់  
<sup>4</sup> មាត្រា ៦ កថាខណ្ឌ១ នៃច្បាប់ភូមិបាល  
<sup>5</sup> មាត្រា ២៩ កថាខណ្ឌ២ នៃច្បាប់ភូមិបាល  
<sup>6</sup> មាត្រា ៣០ នៃច្បាប់ភូមិបាល

ដែលដាក់ជាប់មិនអាចបំបែកបាន។ល។ ដើម្បីក្លាយជាភោគី ឬកម្មសិទ្ធិករលើអចលនវត្ថុតាមរយៈ ភោគៈ លុះត្រាតែបុគ្គលបានកាន់កាប់អចលនវត្ថុស្របតាមលក្ខខណ្ឌនៃច្បាប់ភូមិបាល។<sup>7</sup>

**៣.១ លក្ខខណ្ឌច្បាប់នាំឲ្យបានកម្មសិទ្ធិ**

មានលក្ខខណ្ឌច្បាប់មួយចំនួនដែលនាំឲ្យអ្នកកាន់កាប់ដី អាចទទួលបាននូវ **កម្មសិទ្ធិ** ។ ជន ម្នាក់អាចទទួលបាននូវ **កម្មសិទ្ធិ** លុះត្រាតែជនម្នាក់នោះបាន ៖

- ១. កាន់កាប់ពិតប្រាកដ
- ២. កាន់កាប់គ្មានហិង្សា
- ៣. កាន់កាប់ដោយគេដឹងឮជាសាធារណៈ
- ៤. កាន់កាប់ដោយគ្មានអាក់ខាន និង
- ៥. កាន់កាប់ដោយសុចរិត<sup>៨</sup>

**៣.២ ការកាន់កាប់ដោយខុសច្បាប់លើអចលនវត្ថុ**

មានលក្ខខណ្ឌច្បាប់មួយចំនួនដែលនាំឲ្យអ្នកកាន់កាប់ដី មិនអាចទទួលបាននូវ **កម្មសិទ្ធិ** ព្រោះតែការកាន់កាប់ដោយខុសច្បាប់លើអចលនវត្ថុ។ លក្ខខណ្ឌមួយចំនួននេះមានជាអាទិ៍ ៖

- ១. ការកាន់កាប់ដោយការកេងបន្លំយកទ្រព្យអ្នកដទៃ
- ២. ការកាន់កាប់ដោយការលួចលាក់នឹងច្បាប់
- ៣. ការកាន់កាប់ដោយមិនចេញមុខ និង
- ៤. ការកាន់កាប់ដោយប្រើអំពើហិង្សា<sup>៩</sup>

អាចបញ្ចូលជាការកាន់កាប់ខុសច្បាប់លើអចលនវត្ថុ ចំពោះការកាន់កាប់ថ្មីក្រោយថ្ងៃទី ៣០ សីហា ២០០១ ដោយគ្មានប័ណ្ណ។ បន្ថែមលើសនេះទៀត ការកាន់កាប់លើទ្រព្យសម្បត្តិសាធារណៈ របស់រដ្ឋ គឺជាការកាន់កាប់ខុសច្បាប់។

**៤. ការផ្ទេរសិទ្ធិភោគៈ**

**ភោគៈស្របតាមបញ្ញត្តិច្បាប់ភូមិបាល** អាចជាកម្មវត្ថុនៃការផ្លាស់ប្តូរ ផ្ទេរសិទ្ធិ ឬជា កម្មវត្ថុ នៃកិច្ចការជំនួញ។<sup>១០</sup> ក្នុងករណីរងចាំប័ណ្ណកម្មសិទ្ធិពេញលេញ បន្ទាប់ពីបានបំពេញការកាន់កាប់ ដោយស្របច្បាប់ដូចជាការកាន់កាប់មុនថ្ងៃ៣០ ខែសីហា ឆ្នាំ២០០១ ការកាន់កាប់បាន ៥ ឆ្នាំយ៉ាង តិចនឹងការកាន់កាប់ពិតប្រាកដ គ្មានហិង្សា គេដឹងឮជាសាធារណៈ គ្មានអាក់ខាន និងដោយសុចរិត អ្នកកាន់កាប់អាចផ្លាស់ប្តូរ ផ្ទេរសិទ្ធិឬលក់ ទិញ ជួល ជួសជុល និងកែលំអបាន។

---

<sup>7</sup> មាត្រា ៣៧ នៃច្បាប់ភូមិបាល  
<sup>8</sup> មាត្រា ៣៨ នៃច្បាប់ភូមិបាល  
<sup>9</sup> មាត្រា ៣២ នៃច្បាប់ភូមិបាល  
<sup>10</sup> មាត្រា ៣៩ នៃច្បាប់ភូមិបាល

ជនបរទេសមិនអាចក្លាយជាភោគីស្របច្បាប់ ឬជាកម្មសិទ្ធិករលើដីធ្លីនៅកម្ពុជាទេ<sup>11</sup> លើកលែងតែបានសញ្ញាតិជាខ្មែរ។ ជនបរទេសដែលបានក្លែងបន្លំប័ណ្ណសញ្ញាតិដើម្បីឲ្យបានក្លាយជាកម្មសិទ្ធិករនៅកម្ពុជានឹងត្រូវផ្ដន្ទាទោសតាមមាត្រា២៥១នៃច្បាប់ភូមិបាល ហើយដីធ្លីត្រូវរឹបអូសជាសម្បត្តិរដ្ឋដោយឥតសំណង<sup>12</sup> ប៉ុន្តែជនបរទេសអាចជួលសម្រាប់កិច្ចការវិនិយោគ។

**៥. របៀបលទ្ធកម្មនៃកម្មសិទ្ធិ**

របៀបលទ្ធកម្មនៃកម្មសិទ្ធិគឺជាដំណើរការនៃការក្លាយមកជាភោគី ឬកម្មសិទ្ធិករលើអចលនវត្ថុតាមរយៈការលក់ ការដូរ ការធ្វើអំណោយ ឬតាមរយៈសន្តតិកម្មស្របទៅតាមបញ្ញត្តិច្បាប់។ របៀបលទ្ធកម្មនៃកម្មសិទ្ធិមាន ៤ ផ្នែកសំខាន់ៗមានជាអាទិ៍ ៖

- (១) លទ្ធកម្មដោយការលក់អចលនវត្ថុ
- (២) លទ្ធកម្មដោយការដូរអចលនវត្ថុ
- (៣) លទ្ធកម្មដោយសន្តតិកម្ម និង
- (៤) លទ្ធកម្មដោយប្រទានកម្ម ។

**៥.១ លទ្ធកម្មដោយការលក់អចលនវត្ថុ** ៖ គឺជាការផ្ទេរសិទ្ធិជាកម្មសិទ្ធិនៃអចលនទ្រព្យតាមរយៈកិច្ចសន្យាជាលាយលក្ខណ៍អក្សររវាងអ្នកលក់និងអ្នកទិញ ដែលអ្នកលក់ជាកម្មសិទ្ធិករពិតប្រាកដនិងមានសញ្ញាតិជាខ្មែរ។ ការទិញនិងលក់រវាងប្តីនិងប្រពន្ធត្រូវចាត់ជាមោឃៈ។ បុគ្គលដែលមិនអាចលក់អចលនវត្ថុគឺ (១) បុគ្គលមិនមែនជាកម្មសិទ្ធិករ (២) បុគ្គលមានអចលនវត្ថុជាកម្មវត្ថុនៃការរឹបអូស (៣) កម្មសិទ្ធិករអវិភាគដែលគ្មានការយល់ព្រមពីកម្មសិទ្ធិករអវិភាគផ្សេងទៀត។

ការផ្ទេរកម្មសិទ្ធិទិញលក់ត្រូវតែចុះបញ្ជីកិច្ចសន្យានៅអង្គភាពសុរិយោដី ប៉ុន្តែការចុះបញ្ជីអាចធ្វើទៅបានលុះត្រាតែភ្ជាប់រាល់ឯកសារបង់ពន្ធដារលើអចលនវត្ថុពីការិយាល័យពន្ធដារ។<sup>13</sup> ការទិញលក់អាចធ្វើនៅឃុំសង្កាត់ ប៉ុន្តែត្រូវទៅចុះបញ្ជីនៅរដ្ឋបាលសុរិយោដីស្រុកខណ្ឌ ដើម្បីកាត់ឈ្មោះពីកម្មសិទ្ធិករចាស់មកជាកម្មសិទ្ធិករថ្មី ឬដើម្បីធ្វើបច្ចុប្បន្នភាពម្ចាស់កម្មសិទ្ធិពេញលេញលើអចលនវត្ថុ។

**៥.២ លទ្ធកម្មដោយការដូរអចលនវត្ថុ** ៖ គឺជាដំណើរការនៃការដូររវាងអចលនវត្ថុ និងអចលនវត្ថុហើយរបៀបនៃការដូរស្របច្បាប់ គឺត្រូវធ្វើដោយមានកិច្ចសន្យាដូរនៅឃុំ-សង្កាត់ រួមទាំងលិខិតផ្ទេរកម្មសិទ្ធិនៃទ្រព្យជាអចលនវត្ថុ<sup>14</sup>។ ចំពោះនីតិវិធីកាត់ឈ្មោះពីកម្មសិទ្ធិករចាស់ មកកម្មសិទ្ធិករថ្មី ភោគីទាំងពីរត្រូវទៅចុះបញ្ជីរដ្ឋបាលសុរិយោដីនិងបង់ពន្ធនៅការិយាល័យពន្ធដារដែល

<sup>11</sup> មាត្រា ៤៤ នៃរដ្ឋធម្មនុញ្ញ និងមាត្រា ៨ នៃច្បាប់ភូមិបាល  
<sup>12</sup> មាត្រា ៨ កថាខណ្ឌ ៣ នៃច្បាប់ភូមិបាល  
<sup>13</sup> មាត្រា ៦៩ នៃច្បាប់ភូមិបាល  
<sup>14</sup> មាត្រា ៧០ នៃច្បាប់ភូមិបាល

នឹងចេញរាល់ឯកសារបង់ពន្ធដារលើអចលនវត្ថុ សម្រាប់ជាប្រយោជន៍នៃការទទួលបានប័ណ្ណកម្មសិទ្ធិដីពីរដ្ឋបាលសុរិយោដីស្រុកខណ្ឌ។

៥.៣ **លទ្ធកម្មដោយសន្តតិកម្ម**<sup>15</sup> ៖ គឺជាការផ្ទេរពីអ្នកស្លាប់ទៅអ្នកដែលនៅរស់ មានជាអាទិ៍ (១)ការផ្ទេរឥតបណ្ណាអាចធ្វើផ្នែកលើប័ណ្ណគ្រួសារ ឬឯកសារគតិយុត្តិបូកស្តុតាងផ្សេងទៀតដែលបញ្ជាក់ពីទាយាទ<sup>16</sup>របស់អ្នកស្លាប់ (២)ការផ្ទេរដោយមានបណ្ណា អាចដោយផ្ទាល់មាត់ ឬជាអក្សរផ្ទាល់ដៃរបស់អ្នកស្លាប់នៅមុនពេលស្លាប់ និង(៣) តាមអច្ឆរយទាន ដែលជាការផ្ទេរមានសំបុត្របណ្ណាមរតកដែលអ្នកស្លាប់បានធ្វើនៅសាលាយុំសង្កាត់ និង/ឬនៅចំពោះមុខមេធាវីមុនពេលដែលខ្លួនស្លាប់។ ក្នុងករណីដែលស្លាប់ មិនបន្សល់ទុកទាយាទឬអច្ឆរយលាភី<sup>17</sup> នោះទ្រព្យជាអចលនវត្ថុនឹងទៅជាកម្មសិទ្ធិឯកជនរបស់រដ្ឋ។<sup>18</sup>

៥.៤ **លទ្ធកម្មដោយប្រទានកម្ម** ៖ គឺជាការឲ្យជាលាយលក្ខណ៍អក្សរតាមទម្រង់លិខិតយថាភូត<sup>19</sup>នូវទ្រព្យជាអចលនវត្ថុដែលបានចុះបញ្ជីនៅរដ្ឋបាលសុរិយោដីទៅអ្នកព្រមទទួល។ លទ្ធកម្មដោយប្រទានអាចភ្ជាប់ដោយលក្ខខណ្ឌនៃការប្រទានហើយលើព្រមទទួលអ្នកទទួលត្រូវគោរពលក្ខខណ្ឌនៃការប្រទាន។ ឧទាហរណ៍រដ្ឋាភិបាលអាចធ្វើលទ្ធកម្មដោយប្រទានកម្មទៅអ្នកព្រមទទួលដូចជាការឲ្យស្នាក់នៅ ឬដាំដំណាំចិញ្ចឹមជីវិតប៉ុន្តែអ្នកទទួលមិនអាចយកទៅជួលបន្ត លក់ ឬធ្វើមានបានហួសពីកម្រិតជីវភាពរបស់អ្នកទទួលនោះទេ។ កូនរបស់មរណជនដែលមានចំការរាប់រយហិចតាបានធ្វើប្រទានកម្មជាច្រើនហិចតាឲ្យសាលារៀន ឬអង្គការដើម្បីជាប្រយោជន៍ដល់កិច្ចការសង្គម ហើយសាលាឬអង្គការមិនអាចលក់ទេ តាមបណ្ណាក្នុងប្រទានកម្ម។



**ឯកសារយោង**  
ច្បាប់ភូមិបាលឆ្នាំ២០០១

សូមស្វែងយល់បន្ថែមអំពីសិទ្ធិដីតាមរយៈ [www.sithi.org/landrights](http://www.sithi.org/landrights)



<sup>15</sup> សន្តតិកម្ម មានន័យថាការផ្ទេរតាមផ្លូវច្បាប់នូវទ្រព្យរបស់អ្នកស្លាប់ឲ្យទៅអ្នករស់ (អ្នកបន្តមរតក)  
<sup>16</sup> ទាយាទ មានន័យថាអ្នកទទួលមរតក ឬទ្រព្យជាចលននិង/ឬអចលនវត្ថុ  
<sup>17</sup> អច្ឆរយលាភីមានន័យថាអ្នកមានសំបុត្របណ្ណាមរតក  
<sup>18</sup> មាត្រា ៧៨ នៃច្បាប់ភូមិបាល និងមាត្រា ១៦១ នៃក្រមរដ្ឋប្បវេណី  
<sup>19</sup> លិខិតយថាភូត = លិខិតធ្វើតាមរូបមន្តនៃច្បាប់ ដូចជាលិខិតបញ្ជាក់ជាដើម